

वर्षम्-०४ अङ्कः-०४
जनवरी-दिसम्बर, २०२२

शोधज्योतिः
ISSN-2350-0700

भवानीशङ्करौ वन्दे

डॉ. अमृतलालः भोगायता^१

" श्रीसत्यव्रतशास्त्रिणां पत्रकाव्येषु महाकाव्यानामभ्यासवैदुष्यं ध्वन्यते "

श्रीमतां सत्यव्रतशास्त्रिणां पत्रकाव्येषु प्रयुक्तमहाकविकाव्यानां पत्रकाव्यप्रयुक्त-
महाकविकविकर्मविशिष्टप्रतिभाप्रयोगेण तत्तत्कवीनां स्मरणाञ्जलिव्याजेन महाकाव्यानामगाधं निर्बाधं
निरन्तरमभ्याससङ्गतं चिन्तनं ध्वन्यते ।

सामान्यरूपेणास्माभिरवगम्यते "यत्कवित्वबीजं प्रतिभानम्"^२ तच्च पूर्वजन्मनः संस्कारसंस्कृतं
भवत्येव, परं तत्र महाकवीनां गद्यपद्यवैशिष्ट्याभ्याससंस्कारोऽपि नितान्तं सापेक्षः । यथा भागवतपुराणे
पञ्चमस्कन्धगतभरतप्रसङ्गे मृगयोनिं प्राप्तोऽपि स भरतः पूर्वजन्मस्मृतिरक्षणं चकार तच्चान्यमृगेभ्यस्तं नितान्तं
विलक्षणमदर्शयत् तथैवात्र श्रीमान् सत्यव्रतशास्त्री यद्यपि सहजसरलसरससगुणसालङ्कारकाव्यरचना-
निपुणोऽपि क्वचित् क्वचित् तारापथे देवेन्दधनुरिव स्वीयपद्यरचनायां महाकाव्यकाव्यानां पदपङ्क्तिभाववर्णान्
पूरयन् राराज्यते । अनेन विशिष्टप्रयोगेन तेषां महाकाव्याभ्यासचिन्तनानुरागो लक्ष्यते तेषामेनमेव
विशिष्टगुणमगौणं स्वीकृत्य पत्रकाव्यग्रन्थस्य पद्यपाकपरिणतास्वादानुभूतिप्रदं किञ्चिच्चिन्तनं प्रस्तूयते ॥

एभिः २४/८/१९७५ बैकाकनगरात् कृष्णलालमहाभागान् प्रति पत्रं प्रेषितं तत्र तैः बहूनि पद्यानि
प्रस्तुतानि तत्कविकर्म तेषां वैदुष्यं दर्शयति परं तत्रैकं पद्यं महाकविकालिदासस्थितां प्रच्छन्नां प्रीतिं
पुरस्करोति । यथा –

सर्वत्र नो वार्तमवैत विज्ञाः भवच्छुभेच्छासु कुतोऽन्यथा स्यात् ।

सूर्ये तपत्यावरणाय सत्यं भवेत् प्रकाशस्य कुतस्तमिस्रा ॥

अत्रेदं प्रस्तुतं पद्यं रघुवंश^३ महाकाव्यान्तर्गतं रघुकौत्ससंवादं स्मारयति अत्रस्थं पद्यप्रणयनपाटवं
नितान्तं प्रशंसनीयं राजते ।

बैकाकतो डॉ. कृष्णलालमहागान् प्रति २०/०३/१९८९ दिनाङ्के प्रेषिते पत्रे अधोऽङ्कितं पद्यं वर्तते ।

^१ प्रधानाचार्यः, ब्रह्मर्षिसंस्कृतमहाविद्यालयः – नडियाद, amrutbhogayta@gmail.com, 9428552778

^२ कवित्वबीजं प्रतिभानम् । काव्यालङ्कारसूत्रवृत्तिः १.३.१६

^३ सर्वत्र नो वार्तमवेहि राजन् नाथे कुतस्त्वय्यशुभं प्रजानाम् । सूर्ये तपत्यावरणाय दृष्टेः कल्पेत लोकस्य कथं तमिस्रा ॥ रघुवंशम् ५/१३

जराकृता इमे दोषास्तदागमनसूचकाः ।
प्रादुर्भवन्ति कालेन न धीमांस्तत्र मुह्यति ॥

अपरञ्च तस्मै प्रेषितेऽन्यस्मिन्पत्रेऽपि पद्यमित्यवर्तते ।

चेतः प्रसादः सुतरां मत आवश्यको यतः ।
प्रसादे सर्वदुःखानां हानिर्जीवस्य जायते ॥

पूर्वोक्तं पद्यद्वयमपि पठित्वा मान्यवराणां शास्त्रिणां श्रीमद्भगवद्गीता^४ऽध्यासोऽवगम्यते ।

एवञ्च डॉ. कृष्णलालमहाभागान् लक्ष्मीकृत्यैव १३/०७/१९८९ प्रेषिते पत्रे

क्षणशः कणशश्चैव विद्यामर्थं च चिन्तयेत् ।
इत्यादेशः शास्त्रकृतां पालनीयोऽस्ति सर्वदा ॥

अत्र महोदयानां सुभाषितचिन्तनं विशेषतोऽवगम्यते, तथा च २६/०४/१९९१ दिनाङ्के बैकाकगनराद् दिल्लीस्थदेववाणीपरिषत्सचिवान् डॉ. रमाकान्तशुक्लमहाभागान् प्रति प्रेषिते पत्रे पद्यमिदं यथा -

विलोक्य तं विस्मितमानसा सा नेतुं तमाह स्वपतिं विमुग्धा ।
असम्भवं हेममृगस्य जन्मेत्यवोचदेषोऽवरजं च विद्वान् ॥

अत्रापि काञ्चनमृगानुसरणं कुवर्तो भगवतो रामस्य वर्णनान्वितसुभाषितार्थ^५ स्मारं स्मारं पत्रलेखनानन्दाऽनुभूतिः^६ इति चिन्तने नातिशयोक्तिः ।

अनन्तरं २०/०५/१९९१ दिनाङ्के पुरीस्थान् डॉ. सदानन्ददीक्षितमहाभागान् प्रति प्रेषिते पत्रेऽपि सुभाषितरसानुभूति ' र्व्यज्यते ।

कृषे शरीरे कस्यापि साहाय्यं नोपलभ्यते ।
सत्यमेवोच्यते प्राज्ञैः कृशे कस्यास्ति सौहृदम् ॥

^४ देहिनोऽस्मिन्यथा देहे कौमारं यौवनं जरा । तथा देहान्तरप्राप्तिर्धीरस्तत्र न मुह्यति ॥ श्रीमद्भगवद्गीता २/१३
प्रसादे सर्वदुःखानां हानिरस्योपजायते । प्रसन्नचेतसो ह्याशु बुद्धिः पर्यवतिष्ठते । श्रीमद्भगवद्गीता २/६५

^५ असम्भवं हेममृगस्य जन्म तथापि रामो लुलुभे मृगाय । प्रायः समापन्नविपत्तिकाले धियोऽपि पुंसां मलिनीभवन्ति ॥
हितोपदेशः १/२४

^६ वनानि दहतो बहेः सखा भवति मारुतः । स एव दीपनाशाय कुशे कस्यास्ति सौहृदम् ॥ सुभाषितरत्नभाण्डागारम्, चौखम्बा संस्कृत प्रतिष्ठानम्, दिल्ली-पु. १५५/१२०

१५/०६/१९९० बैकाकतो डॉ. कृष्णलालमहाभागान् प्रति प्रेषिते पत्रे प्रणीतमिदं पद्यं यथा -

सत्सङ्गतिः : पुण्यवशेन सत्यं सञ्जायते दिव्यसुखप्रदात्री ।
उपार्जितान्येव मया भवेयुः पुण्यानि सत्यं जननान्तरेषु ॥

अत्र पद्ये महोदयानां धन्यतानुभूतिभरितं हृदयं त्वगम्यत एव परमत्र करुणरसस्य सिद्धहस्तः कविर्भवभूति ७रपि स्मर्यते । तेषां महोदयानामेतस्यां रचानायां "यथेच्छा भोग्यं वो" पद्यस्य रजोभिर्मलिने दर्पणे प्रतिबिम्बमिव नात्यन्तं स्पष्टं परं किञ्चिदनुमानगम्यं प्रतिबिम्बं दृष्ट्याश्रयं कुरुते एतच्चैतेषां भवभूतिकाव्यानुभूतिं दर्शयति । उत्तररामचरितस्यानुत्तरोऽभ्यासोऽपि गम्यते ।

दिल्लीतः : श्रीदुर्गादत्तशास्त्रिणः प्रति १६/०६/१९९० दिनाङ्के प्रेषितं पत्रं विलोक्यते चेत् तत्रस्थमिदं पद्यं यथा -

स्वयमेव सतां चेतः सञ्जायेत तदुन्मुखम् ।
न हि कस्तूरिकामोदः शपथेन विभाव्यते ॥८

अन्यच्च -

धन्यास्ते ऋषयो लोके शास्त्रनिर्मलबुद्धयः ।
नास्ति येषां यशःकाये जरामरणजं भयम् ॥

पूर्वपद्यमेभिः २४/०४/१९८७ दिनाङ्के श्रीगङ्गानगरस्थान् डॉ. सत्यव्रतमहाभागान् प्रति प्रेषितं पत्रे तेषां पण्डितवर्याणां पाण्डित्यप्रशंसां कुर्वद्भिरेभिरुत्तरार्धे प्रस्थापिता पङ्क्तिः पूर्वाधं चिन्तयितुं प्रेरयति तद्यथा "जयन्ति ते..... ।"९ अत्रस्थो भावप्रभावो महोदयानां सुभाषितप्रीतिं दर्शयति ।

अग्रे च मान्यानां महोदयानां महाकाव्यानां विशिष्टमध्ययनं प्रतीयते । यथा तैः २४/०८/१९७५ बैकाकनगराद् डॉ. कृष्णलालमहाभागान् प्रति प्रेषिते पत्रे तदनुमीयते ।

दूरस्थितो मातृभुवः प्रियायाः गतो वियोगं स्वजनेन चापि ।
नयामि कालं स्वमहं कथञ्चिद् अधीतिबोधाचरणप्रचारणैः ॥

७ यथेच्छा भोग्यं वो वनमिदमयं मे सुदिवसः सतां सद्भिः सङ्गः कथमपि हि पुण्येन भवति । तरुच्छाया तोयं यदपि तपसां योग्यमशनं फलं वा मूलं वा तदपि न पराधीनमिह वः ॥ उत्तररामचरितम् २/१

८ सन्तः स्वतः प्रकाशन्ते गुणा न परतो नृणाम् । आमोदो नहि कस्तूर्याः शपथेन विभाव्यते ॥ सुभाषितरत्नभाण्डागारम्, चौखम्बासंस्कृतप्रतिष्ठानम्, दिल्ली पृ. ४५/२९

९ जयन्ति ते सुकृतिनो रससिद्धाः कवीधराः । नास्ति येषां यशः काये जरामरणजं भयम् ॥ नीतिशतकम् श्लोक-२८ अक्षयवट प्रकाशनम्

अत्र नैषधीयचरितमहाकाव्ये^{१०} नलगुणान् वर्णयतो हर्षस्य स्मृतिः सहजं स्थानं प्राप्नोति विद्वदौषधं नैषधमपि मान्यवरैः नितान्तमास्वादितमिति प्रसङ्गोऽयं प्रमाणीकरोति। ०७/०३/१९८५ दिनाङ्के शर्मण्यदेशस्थ प्रो. शतीतन्क्रंनमहाभागान् प्रति प्रेषिते पत्रे रचितं पद्य यथा-

अभ्यासपात्रं समपेक्ष्यते तान् निबद्धवस्तुप्रथने गरीयः ।
तेनाद्वितीयं भवतां यशः स्याद् यशो धनानां हि यशो गरीयः ॥

अत्रापि रघुवंशमहाकाव्यस्य^{११} स्मृतिर्निरन्तरं जायते, तथा च ११/०६/१९८७ दिनाङ्के शर्मण्यदेशस्थदयूबिंजननगरात् डॉ. रामकरणशर्ममहोदयान् प्रति प्रेषिते पत्रे पद्यमिदं पूज्यपादैः रचितं यथा

मधुरा स्मृतयो नैका मध्नन्ति मम मानसम् ।
तेषां मदेकपुत्राणां मयि स्नेहः परोऽभवत् ॥

अत्र न सर्वत्र परं चन्द्रमसि लक्ष्म इव शोभमानं मदेकपुत्राणाम् इति पदं नैषधीयचरितस्य^{१२} नलहंससंवादस्मृत्यास्वादं ददाति । तदनन्तरं २६/०८/१९८२ दिनाङ्के बैकाकतो डॉ. कृष्णलालमहाभागान् प्रति लिखिते पत्रे एकं पद्यमित्यं वर्तते । यथा -

यात्येकतोऽस्तशिखरं यदि धर्म एकस्तत्स्थानमापतति निश्चितमन्य एव ।
धर्मद्वयस्य युगपद् व्यसनोदयाभ्यां पूर्वास्तिरस्क्रियत इत्यतिकष्टदायि ॥

इत्यत्र महाकविकालिदासकृतस्य अभिज्ञानशाकुन्तलस्य^{१३} चतुर्थाङ्कगतं कण्वशिष्यकृतं प्रभातवर्णनं स्मर्यते ।

एवञ्च २४/०५/१९९० दिनाङ्के बैकाकतो डॉ. कृष्णलालमहाभागान् प्रति प्रेषिते पत्रे रचितं पद्यं यथा -

कार्यं महत्तेन समाप्तिमेता मया कृतं ।
श्रान्तोऽप्यहं तेन नवो भवेयं क्लेशः फलेनातनुते नवत्वम् ॥

^{१०} अधीतिबोधाचरणप्रचारणैर्दशाश्वतस्त्रः प्रणयवृत्ताधिभिः । चतुर्दशलं कृतवान् कुतः स्वयं न वेद्वि विद्यासु चतुर्दशस्वयम् ॥ नैषधमहाकाव्ये १/४

^{११} निश्चित्य चानन्यनिवृत्तिवाच्यं त्यागेन पत्न्याः परिमार्ष्टुमैच्छत् । अपि स्वदेहात् किमुतेन्द्रियार्थाद् यशोधनानां हि यशो गरीयः ॥ रघुवंशम् सर्ग - १४/३५

^{१२} मदेकपुत्रा जननी जरतुरा नवप्रसूतिर्वरता तपस्विनी । गतिस्तयोरेष जनस्तमर्दयन् अहो विधे ! त्वां करुणा रुणद्धि नो ॥ नैषधमहाकाव्यम् १/१३५

^{१३} यात्येकतोऽस्तशिखरं पतिरोषधीनामाविष्कृतोऽरूणपुरः सर एकतोऽर्कः । तेजोद्वयस्य युगपद्व्यसनोदयाभ्यां लोको नियम्यत इवात्मदशान्तरेषु ॥ अभिज्ञानशाकुन्तलम् अ. ४/२

अत्रापि महोदयैः कुमारसम्भवमहाकाव्यस्य^{१४} पार्वतीभक्तिप्रसङ्गः स्मर्यते तत्र सहजं साम्यं दर्शयित्वा महाकाव्याभ्यासोऽपि दृष्टिं प्रापितः । दृष्टिं

अनन्तरं पश्यामश्चेत् अभिभाषणपद्येषु कश्चित् श्लोक इत्थं रचितः ।

इति जातः परो मोदः सन्तोषश्चातुलो मया ।

हेमः संलक्ष्यते ह्यग्नौ विशुद्धिः श्यामिकाऽपि वा ।

अत्र रघुवंशमहाकाव्यस्य^{१५} प्रथमसर्गाभ्यासः स्मृतिं नन्दति ।

तत्रैव पुनरेकं पद्यमित्थं वर्तते यथा -

पुराणमित्येव न साधुसर्वं न चापि सर्वं नवमित्यवद्यम् ।

इत्येव सञ्चिन्त्य कवेर्वचोऽहं नूलाः कृती द्रष्टुमभूवमुत्कः ॥

पूर्वपद्ये महाकविकालिदासरचितं मालविकाग्निमित्रम्^{१६} स्मृत्वा तस्मै कवये स्मरणाञ्जलिरेव पद्यकाव्येन दत्त इति प्रतिभाति ।

०७/०३/१९८५ दिनाङ्के शर्मण्यप्रदेश्य प्रो. शतीतन्कनमहोदयान् प्रति पाठिते पत्रे श्लोकोऽयं दृष्टिसृष्टिं प्राप्तः यथा -

शक्तिञ्च नैपुण्यमयापि लोकशास्त्रादिकावेक्षणतः प्रजातम् ।

काव्यज्ञशिक्षाभ्यसनं च विज्ञाः काव्यस्य हेतुं समुदीरयन्ति ॥

अनेन पद्येनेदं तैः दृढीभूतं वा प्रमाणं दत्त्वा प्रमाणीकृतं यत् तेषां न केवलं सुभाषितेषु रसः न वा महाकाव्येष्वेव प्रीतिः, न वा रूपकेष्वेव विशेषानुरागः, न वा श्रीमद्भगवद्गीताकाव्येषु धर्ममर्मवत्स्वेव ग्रन्थेषु गहना गतिः परं काव्यप्रकाशतुल्येषु^{१७} कठिनेषु लाक्षणिकग्रन्थेष्वपि नवनीतपिण्डेषु लोहयष्टेरिव सहज सरलः प्रवेशः निर्व्याजः स्नेहश्च वर्तते । एतेषां सरलातिसरलं कठिनातिकठिनं काव्यरचनापाण्डित्यं विलोक्य वारं वारं श्लोकोऽयं स्मरणमार्गं रुणद्धि यथा -

साहित्ये सुकुमारवस्तुनि दृढन्यायग्रहग्रन्थिले

तर्के वा मयि संविधातरि समं लीलायते भारती ।

^{१४} अद्य प्रभृत्यवनताङ्गि तवास्मि दासः क्रीतस्तपोभिरिति वादिनि चन्द्रमौलो । अहाय सा नियमजं क्लममुत्ससर्ज क्लेशः फलेन हि पुनर्नवतां विधत्ते ॥ कुमारसम्भवम् ५/८६

^{१५} तं सन्तः श्रोतुमर्हन्ति सदसद्भक्तिहेतवः । हेमः संलक्ष्यते ह्यग्नौ विशुद्धिः श्यामिकापि वा ॥ रघुवंशम्-१/१०

^{१६} पुराणमित्येव न साधु सर्वं न चापि काव्यं नवमित्यवद्यम् । सन्तः परीक्ष्यान्यतरद् भजन्ते मूढः परप्रत्ययनेयबुद्धिः ॥ मालविकाग्निमित्रम् अङ्क-१/२

^{१७} शक्तिनिपुणता लोकशास्त्रकाव्याद्यवेक्षणात् । काव्यज्ञशिक्षयाऽभ्यास इति हेतुस्तदुद्भवे ॥ काव्यप्रकाशः १/३

शय्या वाऽस्तु मृदुत्तरच्छदवती दर्भाङ्कु रैरास्तुता
भूमिर्वा हृदयङ्गमो यदि पतिस्तुल्यारतिर्योषिताम् ॥^{१८}

एवं काव्यपठनावसरे हर्षकविः सहर्षं स्मर्यते तर्हि क्वचिच्च जयदेवस्योक्तिः पत्रकाव्यैः
चरितार्थीक्रियते । यथा-

येषां कोमलकाव्यकौशलकलालीलावती भारती
तेषां कर्कशतर्कवक्रवचनोद्गारेऽपि किं हीयते ।
यैः कान्ताकुचमण्डले कररुहाः सानन्दमारोपिताः
तैः किं मत्तकरीन्द्रकुम्भदलने नारोपणीया शराः ॥^{१९}

एवमत्र पत्रकाव्यमाध्यमेन पण्डितप्रवरैः श्रीसत्यव्रतशास्त्रिमहोदयैः स्वकविकर्मपरिचयोऽपि दत्तः ।
सामान्यतया यदा वयं पत्रलेखनं कुर्मस्तदा सामान्याः सामाजिका व्यावहारिका एव विचारा मानसमारुह्य
मतिं कुण्ठितां कुर्वन्ति, कूर्म इव संकोचमायाति विचारवृन्दं परमेतेऽत्रापवादीभूताः तेषां काव्यानि पत्रेष्वपि
सहजां गतिं कुर्वन्ति । तेषां पत्राणि यदा वयं पठामस्तदा महाकाव्यफलानां मिश्ररसपानमिवानुभूतिं कुर्मः ।
महानुभावानां चरणयोर्मयाऽप्येकं पद्यपुष्पं सप्रणामं प्रस्तूयते ।

सूत्रैः स्वजीवनपटः पदजैः पदजैः संसूत्रितो निखिलकोशलकर्मपूर्णः ।
शास्त्रं समस्तमपि चिन्तितवान् स शास्त्री वृद्धौ गुणे हि सततं विहितः प्रयत्नः ॥

शास्त्रार्थचिन्तनपरं कविकर्मरक्तं श्रीहर्षमाघजयदेवसमं कवीन्द्रम् ।
सत्यव्रतं हि सततं नतमस्तकसूत्रं भोगायताऽमृतकविः प्रणमत्यमन्दम् ॥

सन्दर्भग्रन्थाः

१. काव्यालङ्कारसूत्रवृत्तिः ।
२. रघुवंशमहाकाव्यम् ।
३. श्रीमद्भगवद्गीता ।
४. हितोपदेशः ।
५. सुभाषितरत्नभाण्डागारः
६. उत्तररामचरितम्
७. नीतिशतकम्
८. नैषधमहाकाव्यम् ।
९. अभिज्ञानशाकुन्तलम्
१०. कुमारसम्भवम्
११. मालविकाग्निमित्रम् ।
१२. काव्यप्रकाशः ।
१३. कुवलयानन्दः ।
१४. पत्रकाव्यम्, सत्यव्रतशास्त्रिप्रणीतम् प्रकाशन ईस्टने बुक लिंकर्स ५८२५, न्यू चन्द्रवल जवाहरनगर, दिल्ली
११०००७

^{१८} संस्कृतसाहित्येतिहासः पृ-१३०

^{१९} संस्कृतसाहित्येतिहासः पृ-५६